

दिनांक : 16.10.2025

समय : 02.10pm

आकाशवाणी मध्यप्रदेश से प्रस्तुत हैं प्रादेशिक समाचार

### **प्रधानमंत्री-आंध्रप्रदेश**

प्रधानमंत्री नरेन्द्र मोदी आज आंध्र प्रदेश के कुरनूल में लगभग 13 हजार 430 करोड़ रुपये की विभिन्न विकास परियोजनाओं का उद्घाटन करेंगे। श्री मोदी आज सुबह आंध्र प्रदेश पहुंचे। मुख्यमंत्री एन. चंद्रबाबू नायडू ने प्रधानमंत्री मोदी का स्वागत किया। प्रधानमंत्री ने श्रीशैलम में श्री शिवाजी स्फूर्ति केंद्र का दौरा किया। श्री मोदी कुरनूल में जनसभा को भी संबोधित करेंगे।

### **शाह - प्रत्यर्पण सम्मेलन**

गृहमंत्री अमित शाह ने आज नई दिल्ली में भगोड़े अपराधियों के प्रत्यर्पण से संबंधित चुनौतियां और रणनीतियां पर एक सम्मेलन का उद्घाटन किया। यह दो दिन का सम्मेलन केन्द्रीय अन्वेषण ब्यूरो-सीबीआई ने आयोजित किया है। सम्मेलन में विभिन्न केन्द्रीय और राज्य पुलिस एजेंसियों के वरिष्ठ पुलिस अधिकारी भाग ले रहे हैं। इस दौरान अंतर्राष्ट्रीय पुलिस सहयोग, भगोड़ों का पता लगाने और उन्हें भारत लाकर न्याय के दायरे में लाने की रणनीतियों पर चर्चा की जाएगी। सम्मेलन में श्री शाह ने कहा कि देश की सरहदों के बाहर बैठे अपराधियों को भारत लाने के लिए सुनिश्चित तंत्र बनाने की जिम्मेदारी हमारी है।

### **मुख्यमंत्री बिहार**

मुख्यमंत्री डॉ. मोहन यादव आज बिहार विधानसभा के चुनावों में प्रचार कार्य करेंगे। डॉ. मोहन यादव ने सोशलमीडिया संदेश में बताया कि वह आज NDA प्रत्याशियों के समर्थन में कुम्हरार और विक्रम विधानसभा में नामांकन जनसभाओं को संबोधित करेंगे।

### **जीएसटी**

प्रधानमंत्री नरेन्द्र मोदी द्वारा घोषित वस्तु एवं सेवा कर (GST) सुधार पिछले महीने की 22 तारीख से लागू हो गए हैं। प्रधानमंत्री ने इसे 'बचत उत्सव' का नाम दिया है, जिससे पूरे देश के उपभोक्ताओं को लाभ मिल रहा है। मंडला जिले में

इसको लेकर ग्राहकों में खासा उत्साह है। जिले की संध्या चौरसिया ने आकाशवाणी तो बताया।

## मौसम

अरब सागर में सक्रिय चक्रवात ने मध्य प्रदेश के मौसम में बदलाव की दस्तक दे दी है। मौसम विभाग ने भोपाल, रायसेन, सीहोर, विदिशा, नर्मदापुरम, हरदा, बैतूल, इंदौर सहित 24 जिलों में आज हल्की बारिश की संभावना जताई है। मौसम विभाग का अनुमान है कि यह स्थिति 19 अक्टूबर तक बनी रह सकती है। इसके साथ ही रात के तापमान में गिरावट की ज्यादा संभावना नहीं है, जबकि दिन के तापमान में मामूली कमी आ सकती है। इस बीच खंडवा और नौगांव प्रदेश के सबसे ठंडे शहर रहे, जहाँ न्यूनतम तापमान 15.4 डिग्री सेल्सियस दर्ज किया गया।

## विश्व खाद्य दिवस

मुख्यमंत्री डॉ. मोहन यादव ने विश्व खाद्य दिवस पर कहा है कि खाद्य पदार्थों की उपलब्धता सुनिश्चित कर संपूर्ण राष्ट्र के पोषण में महत्वपूर्ण योगदान देने वाले अन्नदाताओं और श्रमिकों की लगन और उनका अथक परिश्रम अभिनंदनीय है। उन्होंने कहा कि विश्व खाद्य दिवस सभी को भोजन प्राप्त हो-कोई भूखा ना रहे के पावन संकल्पों व प्रयासों को सुदृढ़ करता है।

## समाचार संक्षेप में

- दीपावली के त्यौहार को देखते हुए पश्चिम मध्य रेलवे ने जबलपुर और भोपाल से चलने वाली दो ट्रेनों, आधारताल जबलपुर-रानी कमलापति- इंटरसिटी एक्सप्रेस और जनशताब्दी एक्सप्रेस में एक-एक अतिरिक्त जनरल कोच जोड़ा है।
- झाबुआ में खाद्य विभाग के दल ने 15 अक्टूबर को थांदला क्षेत्र में निरीक्षण किया। इस दौरान खाद्य सुरक्षा एवं मानक अधिनियम के तहत नमूने लिए गए और विधिक माप विज्ञान अधिनियम के अंतर्गत प्रकरण दर्ज किए गए।

- बुरहानपुर में महिला एवं बाल विकास विभाग द्वारा जिले में 17 सितंबर से चलाए जा रहे राष्ट्रीय पोषण माह के तहत समापन कार्यक्रम आयोजित किया गया।
- अगले वर्ष आईसीसी पुरुष टी-20 विश्व कप के लिए नेपाल और ओमान ने अपनी जगह पक्की कर ली है। ये दोनों एशिया-पैसिफिक क्वालीफायर की दो शीर्ष टीम रही हैं। फिलहाल तीसरे स्थान पर चल रही संयुक्त अरब अमीरात की टीम भी समोआ पर जीत के बाद दौड़ में बनी हुई है।

-----